



QORTI TAL-MAGISTRATI (MALTA)

**MAGISTRAT
DR. JOSEPH GATT LL.D.**

Udjenza ta' nhar il-Gimgha, 13 ta' Ottubru 2023

Avv Nru: 333/2017

Nru fuq il-Lista: 1

Victor Mifsud (K.I. 807446M)

vs

John Sammut (K.I. 1084844M)

Il-Qorti;

Rat ir-rikors promotur datat l-10 ta' Novembru 2017¹, fejn, għar-raġunijiet hemm indikati, din i-Qorti intalbet sabiex tordna li l-konvenut iħallas lill-attur ammont li għandu jġi likwidat u dan minħabba danni kkagunati f'dgħajsa tas-sajd propjeta' tiegħu, għar-raġunijiet hemm indikati. Intalbu wkoll l-ispejjeż ta' ittra

¹ A fol 1 iet seq *tal-proċess*.

uffiċjali u l-imghax. Għe dikjarat li l-ammont mitlub ma jeżorbitax l-ammont ta' hmistax il-elf Ewro (€15,000).

Rat ir-risposta tal-konvenut datata 2 ta' Jannar 2018² fejn b'mod preliminari għet eċċepita n-nuqqas ta' kompetenza ta' din il-Qorti, fil-mertu ingħad li l-konvenut ma jahtix għal dak li seħħ u b'mod sussidjarju għet eċċepita l-forza magġuri.

Rat l-affidavit tal-attur ipprezentat fis-seduta tal-20 ta' Novembru 2018³.

Rat dak li seħħ fis-seduta tal-4 ta' Frar 2019⁴ fejn l-avukati difensuri qablu li l-provi jingabru fuq il-mertu wkoll u li kellha tingħata sentenza **wahda** fuq l-eċċezzjonijiet kollha.

Rat ir-rapport ta' valutazzjoni maħruġ u gġuramentat minn ċertu Daniel Grima⁵.

Rat ix-xhieda ta' Jeffrey Custo, rappreżentant tal-MET Office⁶ kif ukoll nota b'ritratti pprezentata mill-attur⁷.

Rat ix-xhieda ulterjuri tal-attur⁸.

² A fol 5 tal-proċess.

³ A fol 17 tal-proċess.

⁴ A fol 19 tal-proċess.

⁵ A fol 22 tal-proċess.

⁶ Xhieda relattiva ingħatat fis-seduta tas-26 ta' Novembru 2019 u tibda a fol 31 tal-proċess.

⁷ Nota a fol 36 tal-proċess.

⁸ Imwettqa waqt is-seduta tal-15 ta' Ġunju 2021 u tibda a fol 62 tal-proċess.

Rat l-affidavit tal-konvenut, ipprezentat u maħluf fis-seduta tat-2 ta' Novembru 2021⁹.

Rat ix-xhieda in kontro-eżami tal-attur¹⁰.

Rat ix-xhieda in kontro-eżami ta' David Grima¹¹.

Rat ix-xhieda in kontro-eżami ta' Jeffrey Custo¹² u x-xhieda ta' Emanuele Ellul¹³.

Rat l-assenjazzjoni datata 9 ta' Marzu 2023¹⁴ tal-Onor. Prim Imħallef fejn il-kawzi precedentement mismugħa minn din il-Qorti preseduta mill-Maġistrat Nadine Lia ġew assenjati lil din il-Qorti kif issa preseduta.

Rat dak li seħħ fis-seduta tat-28 ta' Ġunju 2023¹⁵ fejn sehet it-trattazzjoni finali da parti tal-avukat difensur tal-intimat biss¹⁶ (għaliex kemm l-attur u l-avukat tiegħu naqsu li jidhru) u l-kawża thalliet għas-sentenza.

Ikkunsidrat

⁹ Affidavit jibda a fol 67 tal-proċess.

¹⁰ Magħmul fis-seduta tal-4 ta' Mejju 2022 u tibda a fol 79 tal-proċess.

¹¹ Imwettaq fis-seduta tal-4 ta' Ottubru 2022 u jibda a fol 100 tal-proċess.

¹² Magħmul fis-seduta tat-22 ta' Frar 2023 u jibda a fol 109a tal-proċess.

¹³ Din tibda a fol 113 tal-proċess.

¹⁴ A fol 117a tal-proċess.

¹⁵ A fol 120 tal-proċess.

¹⁶ Debitament reġistrata u traskritta u tibda a fol 121 tal-proċess.

Illi l-Qorti tqis xieraq li jsir riassunt qasir tax-xhieda u l-provi ta' dawn il-proċeduri u dan peress li l-istess, ma ġewx mismugħa minn din il-Qorti kif issa mpogġija¹⁷, (għalkemm it-trattazzjoni finali saret quddiem din il-Qorti).

Illi f'dawn il-proċeduri xehed l-attur. Fl-affidavit¹⁸ jispijega li huwa kien sid ta' lanċa Snta Marija V MFA291, li kienet tkun irmiġġjata f' San Pawl il-Baħar. Kien inkariga lill-konvenut sabiex jorbot l-irmigġ u jivverifika l-irbit. Fis-26 ta' Ottubru tas-sena 2016 il-lanċa inqatgħet u tkissret kompletament. Jgħid li dakinhar il-lanċa ma kinitx marbuta kif issoltu tkun għaliex l-katina kienet mgħallqa mal-mažżra. Ittiehdu xi ritratti u talab stima tad-dannu. Jgħid li kienet

¹⁷ Għalkemm dan il-fatt waħdu m'għandu qatt ikun ta' bażi sabiex tiġi attakkat dedċizzjoni ġudizzjarja. F'dan ir-rigward issir referenza għas-sentenza fl-ismijiet **George Galea vs Maria Carmela sive Marica Baldwin**, (App Ċiv Nru: 90/14/1) mogħtija mill-Qorti tal-Appell (Sede Superjuri) nhar il-11 ta' Ottubru 2022 fejn ġie ritenut hekk: "*Din il-Qorti titlaq billi tgħid illi l-fatt waħdu li l-Imħallef li ddeċieda ssentenza fl-ewwel istanza ma kienx l-Imħallef li sema' l-provi ma jgibx b'daqshekk in-nullita` tas-sentenza appellata*". Issir referenza wkoll għal dak li kien ġie awtorevolment deċiż fis-sentenza fl-ismijiet **Anthony Mifsud et vs Victor Calleja**, (Appell Ċivili Numru. 354/2003/1) mogħtija mill-Qorti tal-Appell (Sede Inferjuri) nhar ild-9 ta' Jannar 2008 u ċioé: "*...l-appellanti jtilqu mill-punt li jiccensuraw lilewwel Qorti talli din ma semgħatx il-provi viva voce iżda qagħdet fuq it-traskrizzjonijiet tax-xhieda gja kompilati flatti. Huma, b' dan, jikkontendu illi l-Qorti ma kellhiex l- "ahjar prova" għal liema jirreferi l-Artikolu 559 tal-Kapitolu 12. Bir-rispett dovut dan l-argument hu għal kollox fallaci, ġuridikament. Ibda biex, kieku kellu jiġi accettat dak sottomess mill-appellanti jkun ifisser illi kull darba li gudikant jissostitwixxi gudikant iehor il-provi jridu jinstemgħu ex novo, b' hela ta' energija, dilungar u spejjeż zejda. Barra minn hekk, tali deduzzjoni tirrifletti negattivament fuq id-dehen tal-gudikant sostitut għax ikun ifisser li dan, għaladarba ma jkunx sema' hu l-provi viva voce, ma jkunx jista' jagħmel gudizzju għaqli ta' l-ezami u l-valutazzjoni tax-xhieda li tkun traskritta. Tali ragonament, jekk accettat, certament jinnewtralizza għal kollox il-htiega tar-rakkoljiment tal-provi permezz ta' Affidavits jew permezz ta' l-Assistenti Gudizzjarji, u dan kontra l-volonta tal-legislatur li kkreja d-disposizzjonijiet relattivi dwarhom.*" Per kompletezza akkademika mbagħad, il-Bord jirreferi għas-sentenza fl-ismijiet **Albert Noel Portelli et vs Paola Developments Limited et**, (Appell Ċivili Numru. 1466/2001/1) mogħtija mill-Qorti tal-Appell (Sede Superjuri) nhar it-3 ta' Novembru 2006 fejn, b'ton qawwi, ġie enunċjat is-segwent *dictum*: "*Bil-fatt waħdu li, minhabba esigenzi ta' tqassim ta' doveri, il-kawza għaddiet minn gudikat għal iehor, ma għandux necessarjament iwassal għal dak li donnhom qegħdin jinsinwaw l-appellanti, bla ma pero` jispecificaw xejn utli jew ta' sostanza. Bl-istess argument, li kieku wiehed kellu jabbraccjah, lanqas din il-Qorti ma jmissha allura tiddeciedi dwaru! Riflessjonijiet bla bażi ta' din ix-xorta ftit jagħmlu gieh lil min jasserihom u certament, ma jghinu xejn għar-risoluzzjoni gusta u serena ta' procedura gudizzjarja bħal dik in kawza.*"

¹⁸ Dan jibda a fol 17 tal-proċess.

drawwa tiegħu li l-lanċa jhalliha fil-post anke fix-xitwa u qatt ma kien hemm problemi.

Illi l-attur reġa' xehed ulterjorment in eżami¹⁹. Hawnhekk jikkonferma u jispjega r-ritratti eżebiti minnu (għaliex min ha r-ritratti ma nstabx sabiex jagħti x-xhieda tiegħu).

Illi in kontro-eżami²⁰ jikkonferma li l-irmigġ kien intrabat numru ta' snin ilu, ċirca tletin sena. Fl-aħħar għaxar snin ma kienx għamel irmigġ ġdid. Kull sena jgħid li kien jibdilha u jagħmel waħda ġdida. Għalkemm jaf minn hu Roderick Borg (li kien beda jieħu hsieb) jgħid li dan ma qabdux hu. Kien mir-ritratti li induna li skond hu il-katina ma kienitx magħmula sew. Jgħid li ġara kien li l-blokka waqgħet u inqasmet il-katina. Ma jafx kif il-katina spicċat taħt il-mazzra, possibbilment minħabba l-maltemp. Għalkemm ried li l-lanċa tittella' l-baħar għaliex kien ġej il-maltemp ma sabx lil min seta' jieħu hsieb itellagħha.

Illi l-espert Daniel Grima ippreżenta r-rapport tiegħu bil-ġurament²¹. In kontro-eżami²² jikkonferma li qabel id-data tar-rapport (2018) l-aħħar darba li kien spezzjona d-dgħajsa kien fis-sena 2007.

Illi xehed ukoll Jeffrey Custo, rappreżentat tal-Uffiċju Meterjologiu. In eżami²³ ppreżenta rapport tat-temp għad-dati rilevanti. Irrizulta li kien hemm sitt drabi fejn il-baħar kien imqalleb u fid-29 ta' Ottubru 2016 kien partikolarment qawwi.

¹⁹ Xhieda relattiva tibda a fol 62 tal-proċess.

²⁰ Mwettaq fis-seduta tal-4 ta' Mejju 2022.

²¹ Dan jinsab a fol 22 tal-proċess.

²² Magħmul fis-seduta tal-4 ta' Ottubru 2022 u jibda a fol 100 tal-proċess.

²³ Xhieda relattiva tibda a fol 31 tal-proċess.

Dakinhar kien mistenni mewg minn zegw metri sa tlett metri. In kontro-ezami fl-istess seduta, jikkonferma li jkun inhareg avviz ghali dak it-tip ta' temp.

Illi l-istess xhud rega' ddepona in kontro-ezami²⁴. Hawnhekk ezebixxa aktar dokumentazzjoni dwar it-temp fiz-zmien rilevanti.

Illi l-konvenut inizjalment xehed b'affidavit²⁵. Hawnhekk jispjega li numru konsiderevoli ta' snin ilu huwa kien gie avvicinat mill-attur sabiex jaghmillu l-hbula u l-katina tal-lanca in kwistjoni. Dan kien ifisser li huwa rabat il-hbula u l-katina mal-blokka, maghmula mill-Awtorita rilevanti. Dan ix-xoghol twettaq hafna snin ilu u ferm qabel ma sehha dan l-incident. Kull sena mbaghad kien imur jara l-katina u l-hbula u jara li kienu ghadhom tajbin. Dan kien xoghol li ilu jaghmel ghali hamsin sena bla problemi. Ghali dawn l-ahhar snin pero kien qabbad certu Roderick Borg sabiex jibqa' jaghmel dan ix-xoghol u l-attur kien konsapevoli ta' dan. Fl-ahhar ta' Settembru 2016 il-lanca kienet nstabet mahhula. Dakinhar l-attur kien qallu li l-lanca kienet sejra tittella' fuq l-art biex isirilha xi manutenzjoni. Damet hemm xi erba' gimghat. L-attur inghata l-parir biex il-lanca ma tergax tinzel f'dan iz-zmien ghax kienet gejjja maltempata kbira, madanakollu l-attur xorta rega' nizzel id-dghajsa. Fl-24 ta' Ottubru 2016, l-attur cempel lill-konvenut u qallu li kien qabad ma' habel ta' xi hadd iehor u talbu jmur jaqla' l-habel. Il-konvenut hekk ghamel, nehha l-habel minn ma l-iskrun. Bejn it-28 u d-29 ta' Ottubru tas-sena 2016 sehhet maltempata kbira u fil-31 ta' Ottubru 2016 xi nies qalulu li l-lanca kienet inqatghet. Gie miftiehem li l-lanca tittella' l-ghada u hekk sehha. Wara xi ftit l-attur beda jallega li l-konvenut kien ghamillu l-katina taht il-blokka. Dwar ir-ritratti jghid li dawn jikkonfermaw li l-katina kienet f'postha sew u baqghet intatta u juru kif li gara kien li l-mazzra waqghet max-

²⁴ Maghmul waqt is-seduta tat-22 ta' Frar 2023. A fol 109a tal-process.

²⁵ Dan jibda a fol 67 tal-process.

xifer u nqala' l-ħabel. Wara xi żmien l-attur informa lil konvenut li kien sejjer jibda proċeduri kontrih.

Illi l-konvenut ma ġiex kontro-eżaminat.

Illi finalment xehed ukoll ċertu Emanuele Ellul. In eżami²⁶ jispjega li l-attur kien ingaġġah sabiex jerga' jgħolli l-mažżra wara li din kienet waqgħet. Din kienet niżlet go xifer u jgħid li din ġrala hekk minħabba l-maltemp. Bejn wieħed u ieħor din waqgħet xi żewġ metri u nofs. In kontro-eżami fl-Istess seduta jispeċifika li l-katina kienet għaddejja minn barra tal-mazra u l-mažra waqgħet. Kien il-ħabel li nqata' minn mal-barbetta. Il-katina kienet totalment shiħa. Il-katina inbidlet biss minħabba l-maltemp iżda mhux għax kienet hi li nqatgħet u iktar bħala prekawzjoni għal-futur.

L-Ewwel Eċċezzjoni – Kompetenza

Illi għandu jkun indubitat li l-ewwel sħarriġ li għandu jsir huwa proprju ta' din l-ewwel eċċezzjoni u dan b'mod separat²⁷. Dan għandu jkun hekk għaliex f'każ li din il-Qorti ssib li din l-objezzjoni hija waħda ġustifikata allura l-istħarriġ minn din il-Qorti għandu jintemm hemm.

Illi din l-eċċezzjoni tikkwerela jekk din il-Qorti għandhiex hi l-kompetenza tiddeċiedi dan il-każ u dan fuq bażi *ratione valoris*. Għalkemm saret stedina sabiex issir trattazzjoni fuq l-istess, l-avukat difensur tal-intimat għażel li

²⁶ Magħmul fis-seduta tat-22 ta' Frar 2023 u jibda a fol 113 tal-proċess.

²⁷ Artikolu 730 tal-Kapitolu 12 tal-Liġijiet ta' Malta.

sempliment joqgħod fuq id-deċiżjoni tal-Qorti, mingħajr m'amplifika aktar fuq l-istess difiża²⁸.

Illi mill-ewwel jingħad li din l-eċċezzjoni hija hażina. Mill-att promotur jirriżulta ċar li l-attur qiegħed jillimita l-pretensjoni tiegħu²⁹ għall-kompetenza ta' din il-Qorti³⁰. Filwaqt li din il-Qorti tifhem u tapprezza li din l-eċċezzjoni ssib l-għeruw tagħha fuq dak li jrid l-artikolu 747(1) tal-Kapitolu 12 tal-Liġijiet ta' Malta, din il-Qorti hija wkoll tal-fehma li l-artikolu 761 tal-Kapitolu 12 tal-Liġijiet ta' Malta huwa applikabbli għal dan il-każ. Jirriżulta wkoll li l-ġurisprudenza in materja hija wkoll konkordi³¹. Wara kollox, bl-istima magħmula fir-rapport ta' David Grima, l-ammont mitlub (li jaqa' fil-parametri tal-kompetenza monetarja ta' din il-Qorti) ġie wkoll b'hekk determinat.

Illi b'hekk jiġi li din l-eċċezzjoni għandha u qiegħda tiġi miċhuda.

Mertu u t-Tieni Eċċezzjoni

²⁸ Ara fol 123 tal-proċess.

²⁹ Dwar dan, issir referenza għal dak li ntqal fis-sentenza fl-ismijiet **Maresco(Trading) Limited vs San Lawrenz Leisure Resort Limited**, (App Ċiv Nru: 332/2003/1) mogħtija mill-Qorti tal-Appell (Sede Inferjuri) nhar it-22 ta' Marzu 2006 fejn ingħad hekk: *"...il-fatt li soċjeta` appellanti nnifsuha illimitat d-danni pretizi sa l-ammont li jaqa' fil-kompetenza ta' dik il-Qorti dan kien logikament iwassal biex dik il-Qorti tkun hekk kompetenti li tiehu konjizzjoni, u tiddeciedi wkoll, kemm it-talba principali kif ukoll il-kontro-talba in bazi għal valur tat-talbiet reciproci. Dejjem imbagħad għandu jinzamm in vista illi l-eċċezzjoni hi wahda kollegata mal-valur tal-kawza u mhux ukoll mal-materja tagħha"*

³⁰ Artikolu 47 tal-Kapitolu 12 tal-Liġijiet ta' Malta.

³¹ F'dan is-sens issir referenza għas-sentenza fl-ismijiet **Snoop Company Limited vs Blye Engineering Company Limited**, (App Ċiv Nru: 340/2012/1) mogħtija mill-Qorti tal-Appell (Sede Inferjuri) nhar il-24 ta' Settembru 2014. Aktar qrib zminijietna mbagħad, issir referenza għas-sentenza preliminari fl-ismijiet **Clayton Vella et vs Rita Zammit**, (Rik Nru: 370/2014) mogħtija minn din il-Qorti, diversament preseduta, nhar id-29 ta' Marzu 2017.

Illi jidher, għal dak li jikkonċerna l-aspett legali ta' din il-kwistjoni li l-azzjoni tal-attur hija dik għad-danni għaliex skond hu, l-intimat kien negligenti fid-dover tiegħu. Rispettożament lejn l-attur, din il-Qorti sabita kemxejn diffiċli tifhem eżattament fejn kien hekk negligenti l-konvenut għaliex ftit jista' jinftiehem jekk l-attur huwiex jallega li l-konvenut kien żbalja meta għamel ix-xogħol fuq il-katina jew jekk huwiex qiegħed jilmenta minn meta l-intimat vverifika l-irbit mal-mazzra xi għaxar snin qabel l-incident. Din il-Qorti però hija aktar inklinata li tqis din l-azzjoni mhux bħala waħda ta' danni naxxenti minn xi forma t'appalt, imma għandha iktar mis-sura ta' azzjoni għad-danni delittwali għaliex m'huwiex id-dannu tal-katina li qiegħed jintalab imma l-konsegwenza li seħhet fid-dgħajsa.

Illi lill'hemm mill-aspett ta' jekk dawn id-danni humiex qegħdin jiġu reklamati taħt is-sura kuntrattwali jew le³², xorta huwa principju sagrosant li jrid jiġi ppruvat li dawk id-danni għandhom ikunu r-riżultat dirett ta' dak l-att jew omissjoni. Għalhekk, sabiex tirnexxi azzjoni bħal din irid jintwera l-ewwel u qabel kollox li ggarbet hsara u li din kienet tort (li jista' jkun wieħed kemm attiv

³² Issir referenza għas-sentenza fl-ismijiet **Paul Laferla vs Comm. Edward Palmier noe**, mogħtija mill-Qorti tal-Appell nhar il-11 ta' Dicembru 1967, liema sentenza hija ripetutament citata b'approvazzjoni. F'dik is-sentenza intqal hekk: *"Illi n-ness ta' kawzalita' hu fic-centru tal-problema tar-responsabbilita' civili, minghajr il-htiega f' dan ir-rigward (mhux biss fid-dottrina moderna tal-obbligazzjonijiet imma anki fil-logika) ta' distinzjoni bejn kolpa kontrattwali u dik extra kontrattwali. Il-fatt additat bhala kawza tad-dannu jridu ikun il-kawza generatrici tal-istess dannu. Id-dannu jrid jintwera f' ness ta' kawzalita' mal-fatt kolpuz li fuqu tkun bazata domanda ghar-rizarciment."*

kif ukoll passiv³³) tal-konvenut³⁴. Għalhekk, huwa n-ness ta' kawżalita' li jrid jiġi ppruvat. Jekk l-attur ifalli f' din il-prova, allura l-azzjoni hija destinata li tfalli.

Illi jirriżulta ċar mill-provi li hemm diskordanza bejn il-verżjoni tal-attur u dik tal-konvenut. F'każijiet bħal dawn, il-Qorti għandha toqgħod fuq daww il-kriterji soliti tal-probabbilitajiet u verosimiljanza u għandha tistlet xi prova oġġettiva oħra li tkun temerġi mill-proċess.

Illi f'dan il-każ, huwa ċar għal din il-Qorti li x-xogħol mwettaq fuq din il-katina, m'għandha x'taqsam xejn mad-dannu li seħħ fuq din il-lanċa. Dan qiegħed jingħad għas-segwent i raġunijiet.

Illi fl-ewwel lok, xhud importanti u distakkat mill-partijiet (għalkemm kien ġie mqabba mill-attur stess sabiex jerga' jgħolli l-mažżra) xehed b'mod mill-aktar ċar li l-katina kienet u baqgħet intatta. Fil-veritá dan kien l-aktar xhud importanti f'din il-kwistjoni għaliex ikkonferma li l-mažżra kienet iċċaqalqet, waqgħet

³³ Fl-opra tiegħu **Corso Teorico-Pratico di Diritto Civile**, il-ġurist Francesco Ricci jgħid hekk: *La colpa ha un significato abbastanza esteso, e tale che non può non comprendere la negligenza e l'imprudenza eziandio; e difatti noi diciamo che chi è negligente o imprudente è in colpa, dappoiché avrebbe dovuto usare maggiore diligenza, od essere un poco piú accorto ed avveduto.* Imbagħad fl-istess paragrafu jkompli jimplifika hekk: *Dunque la colpa, che genera responsabilitá civile, non deriva soltanto dai fatti, ma anche dai non fatti; onde io non solo sono in colpa quando faccio quello che non avrei dovuto fare, ma sono in colpa pur anco quando ometto o trascuro di far ciò che avrei dovuto fare.* – UTET, 1923, III edizzjoni, Vol VII, para 85 a fol 113.

³⁴ Issir referenza għas-sentenza fl-ismijiet **Michael D'Amato noe vs Filomena Spiteri et**, (Cit Numru 886/1993/2) mogħtija mill-Prim Awla tal-Qorti Ċivili nhar it-3 ta' Ottubru 2003 fejn intqal hekk: *“Issa kif saput, il-fonti primarju tar-responsabilitá civili hi ravvizata fl-imġieba imputabbli għal dolo jew kulpa. Il-ligi civili tagħna ma tiddefinixx il-kolpa civili fl-għemil izda tagħmlu jikkonsisti fin-nuqqas ta' prudenza, nuqqas ta' diligenza u nuqqas ta' hsieb tal-bonus paterfamilias [Artikolu 1032 (1), Kodici Civili]. Dan jikkorrispondi in criminalibus għannuqqas ta' hsieb, bi traskuragni, jew b'nuqqas ta' hila fl-arti jew professjoni tiegħu jew nuqqas ta' tharis tar-regolamenti statwit fl-Artikolu 225 tal-Kodici Kriminali”*

f'livell aktar fond tal-baħar, u li kien il-ħabel li tqacċat minn mad-dgħajsa. Il-katina kienet u baqgħet sħiħa għalhekk bl-ebda mod ma jista' jingħad li l-konvenut jaħti għal dak li seħħ. Dan huwa wkoll kollu kkonfermat mir-ritratti eżebiti li juru d-daqqa li ħadet il-blokka u l-fatt li l-katina kienet sħiħa.

Illi fit-tieni lok, irid jingħad li l-istrategija tal-attur li jonqos milli jwettaq xi forma ta' kontro-eżami tal-verżjoni tal-konvenut, meta din kienet qiegħda tiskredita b'mod totali t-teżi tiegħu, ffit tista' tinftiehem. Dan il-fatt ukoll dgħajjed sew l-azzjoni tiegħu³⁵.

Illi l-oneru kien fuq l-attur li jipprova t-teżi tiegħu u jrid dejjem jibqa' jiġi mfakkar li kull dubju għandu jassolvi lill-konvenut minn kull ħtija³⁶.

³⁵ Fost diversi, ssir referenza għas-sentenza fl-ismijiet **Catherine Cali` pro et noe vs Stephen Cali`**, (App Ċiv Nru: 255/10) mogħtija mill-Qorti tal-Appell (Sede Superjuri) nhar it-2 ta' Marzu 2018 fejn ġie mfakkar hekk: "*illi dan in-nuqqas inevitabilment idghajjed il-kontestazzjoni tal-parti l-oħra ta' dawk l-allegazzjonijiet li setghu gew diretti kontriha mix-xhud, u finalment ukoll it-tezi tal-istess parti.*"

³⁶ Hekk kif reġa' ġie mfakkar fis-sentenza fl-ismijiet **Anvil Limited vs Ta' Giorni Limited et**, (App Ċiv Nru: 428/2013/1) mogħtija mill-Qorti tal-Appell (Sede Superjuri) nhar it-12 ta' Ottubru 2023 "*Kif ingħad drabi oħra, il-prinċipju li jirregola l-piż probatorju jibqa' dejjem li min jallega jrid jipprova, (Artikolu 562 tal-Kap. 12 tal-Liġijiet ta' Malta) dak li fil-ġurisprudenza tagħna, jiġi deskritt bħala onus probandi incumbit ei qui dicit non ei qui negat. Huwa l-obbligu ta' min iressaq kawża quddiem il-Qorti, sabiex jesebixxi d-dokumenti kollha rilevanti għall-kaz tiegħu. U fil-fatt l-Artikolu 559 tal-Kap. 12 tal-Liġijiet ta' Malta, jipprovdi wkoll li għandha tingieb quddiem il-Qorti l-aħjar prova, iżda jingħad ukoll fir-rigward tal-materja ta' provi, li l-oneru tal-prova huwa ugwalmment spartit bejn il-kontendenti fil-kawża, kemm fuq l-attur li jsostni l-fatti favorevoli li jikkostitwixxu l-bażi tad-dritt azzjonat minnu (actori incumbit probatio), u kemm fuq il-konvenut, in sostenn tal-fatt miġjub minnu biex jikkontrasta l-pretensjonijiet tal-attur (reus in excipiendo fit actor). Fil-kors tal-kawża, dan il-piż jista' joxxilla minn parti għall-oħra, għaliex kif ingħad "jista' jkun ġie stabbilit fatt li juri prima facie li t-tezi tal-attur hija sostenuta" – (Ara ssentenza mogħtija fit-12 ta' April, 2007, minn din il-Qorti (Sede Inferjuri), fil-kawża fl-ismijiet Joseph Tonna v. Philip Azzopardi). Inoltre, f'gudizzju ċivili, il-Qorti trid tiddeċiedi fuq il-preponderanza tal-probabbilitajiet u huwa meħtieġ li Qorti tara jekk verżjoni waħda teskludix lil oħra, fuq bilanċ ta' probabbilitajiet. Għalhekk l-evalwazzjoni tal-provi da parti tal-Qorti f'kaz ta' kunflitt bejn verżjonijiet differenti, huwa li tiddeċiedi fuq bilanċ ta' probabbilitajiet u l-verosimiljanza tal-provi u li fin-nuqqas biss, għandu jiġi applikat il-prinċipju ta' *actore non probante reus**

Illi billi din il-Qorti qieghda ssib li ma gie ppruvat l-ebda ness³⁷ bejn dak allegat mill-attur u xi negligenza da parti tal-konvenut, tqis li m'ghandhiex tinvesti aktar fit-tielet eccezzjoni u qieghda tastjeni milli tqis l-istess. Bil-fatt li qieghda tigi akkolta t-tieni eccezzjoni, kull ezami ulterjuri jkun wiehed futili³⁸. Gialadarba gie accertat li l-konvenut ma jistax jinzamm responsabbli, ma hemmx htiega li tigi nvestgiata l-iskuzanti proposta fit-tielet eccezzjoni.

Ghal dawn il-motivi il-Qorti qieghda tiddeciedi din il-vertenza billi:

- 1) Tichad l-ewwel eccezzjoni tal-konvenut.
- 2) Tastjeni milli tqis it-tielet eccezzjoni.
- 3) Tilqa' t-tieni eccezzjoni tal-konvenut u ghalhekk tichad it-talba tal-attur.

absolutur. (Ara f'dan is-sens is-sentenza tal-Prim'Awla tal-Qorti Civili tat28 ta' April, 2004, fil-kawza fl-ismijiet Frank Giordmaina Medici et v. William Rizzo et)."

³⁷ Fis-sentenza fl-ismijiet **Korporazzjoni Enemalta vs Joseph Vassallo**, (App Civ Nru: 1859/2004/1) moghtija mill-Qorti tal-Appell (Sede Inferjuri) nhar is-17 ta' Ottubru 2008 intqal hekk: "Dan permezz ta' prova li, f'kazijiet ta' din ix-xorta, trid twassal biex, b'mod adegwat u konvincenti, tikkreja n-ness ta' kawzalita` ta' fatt bejn il-kondotta ta' l-agent u l-event dannuz. Hu, wara kollox, il-kardini tas-sistema tar-responsabilita`extrakontrattwali, jew akwiljana, illi ghad-danni kawzati lil terzi huwa l-awtur tal-lezjoni li ghandu jwiegeb ghar-rizarciment ta' dawn l-istess danni li mill-att jew fatt jidderivaw; Maghdud dan, il-gudikant, li ghandu l-kompitu li jistabbilixxi s-sussistenza ta' dak l-istess ness kawzali, ma jistax jirrikorri la ghal spekulazzjonijiet dwar min seta' kien lawtur tad-dannu, u lanqas ghall-intwizzjoni proprja, anke jekk, talvolta, din tkun bazata fuq il-logika. Huwa ghandu, invece, ghall-accertament ta' dak l-istess ness jevalwa l-elementi kollha tal-fattispeci ghall-iskop li jistabilixxi, b'mod objettiv u fil-konkret, il-fatt li jkun ipproduca l-hsara u, konsegwentement, l-awtur li dak l-istess fatt ikun giebu fis-sehh".

³⁸ Fis-sentenza fl-ismijiet **Emanuela Bartolo et vs Marthese Caruana et**, (App Civ Nru: 383/16/1) moghtija mill-Qorti tal-Appell (Sede Superjuri) nhar il-31 ta' Awwissu 2021, inghad hekk: "Ghalkemm qorti tkun halliet kawza biex taqta' dwar numru ta' eccezzjonijiet, ma jkollhiex ghalfajn tqishom kollha jekk kemm-il darba tilqa' xi eccezzjoni li tkun tolqot il-mixi 'l quddiem tal-kawza. L-ghoti ta' sentenza huwa mahsub ghad-decijjoni ta' punt mistharreg u mhux biex qorti toqghod turi kemm taf. U jekk, wara li tinghata decijjoni dwar eccezzjoni partikolari, ma jkunx ghad hemm il-htiega li qorti tghaddi biex tistharreg eccezzjonijiet ohrajn, dan ma jnaqqas xejn mis-siwi tal-mod kif dik il-qorti tkun ghazlet li tqishom."

L-ispejjeż tal-proċeduri jiġihallsu tlett kwarti mill-attur u kwart mill-konvenut³⁹.

Dr Joseph Gatt LL.D.
Maġistrat

Annalise Spiteri
Deputat Registratur

³⁹ Dan minhabba ċ-ċaħda tal-ewwel eċċezzjoni. Kif ġustament ġie ritenut fis-sentenza fl-ismijiet **Anthony Zammit et vs Direttur Ġenerali (Dwana)**, (App Ċiv Nru: 356/12) mogħtija mill-Qorti tal-Appell (Sede Superjuri) nhar il-20 ta' Lulju 2020 “*meta parti mħarrka tressaq eċċezzjoni u tħalliha fis-seħħ – aktar u aktar jekk tkun waħda minn daww l-eċċezzjonijiet li l-liġi tghid li għandha tkun maqtugħa b'kap għaliha – ma jkun sar xejn ħazin li, meta l-Qorti tiddelibera u tipprovdi dwar eċċezzjoni bħal dik, torbot ukoll il-ħlas tal-ispejjeż marbuta ma' dik l-eċċezzjoni skont jekk tkunx laqgħetha jew ċaħditha:*